

जन संपर्क एवं मीडिया समन्वयक कार्यालय

जामिया मिल्लिया इस्लामिया

प्रेस विज्ञप्ति

15 अगस्त 2018

### जामिया मिल्लिया में धूम से मना जश्न ए आज़ादी

जंग ए आज़ादी से उपजे जामिया मिल्लिया इस्लामिया :जेएमआई: में स्वतंत्रता दिवस आज पूरे जोश ओ खरोश के साथ मनाया, जिसमें आतंकवाद के खतरे और तरक्की की ओर बढ़ते भारत की तस्वीर के साथ ही समाज की कमियों और उससे निपटने के रास्तों को नाटकों, नृत्य नाटिकाओं और गीतों के ज़रिए बखूबी पेश किया गया।

हमेशा की तरह जामिया मिल्लिया के सीनियर सेकण्डरी स्कूल में इसका आयोजन हुआ जिसमें जेएमआई के सभी स्कूलों के नर्सरी से लेकर 12वीं कक्षा तक के छात्रों देश भक्ति से ओत प्रोत विभिन्न कार्यक्रम पेश किए। जामिया की परंपरा के अनुसार मंच का संचालन भी पूरी तरह से इसके स्कूलों के छात्रों को सौंपा गया। जेएमआई का मानना है कि देश प्रेम की अलख नर्सरी क्लास के बच्चों से शुरू होनी चाहिए।

उल्लेखनीय है कि ब्रिटिश शिक्षा के खिलाफ भारत की जरूरतों के मुताबिक तालीम देने के गांधी जी के आह्वान पर असहयोग आंदोलन के दौरान जामिया मिल्लिया इस्लामिया की नींव रखी गई थी।

स्कूल में आयोजित इस कार्यक्रम में विश्वविद्यालय के अध्यापक, छात्र और कर्मचारी बड़ी संख्या में मौजूद रहे। जामिया की रिवायत के अनुसार विश्वविद्यालय के आस पास की बस्तियों के निवासी भी जश्न ए आज़ादी के इस कार्यक्रम में आमंत्रित होते हैं, जिससे कि उन्हें अपने बच्चों को अच्छी तालीम देने के लिए प्रेरित किया जा सके।

जामिया सीनियर सेकण्डरी स्कूल के प्रिंसपल मुजफ्फर हसन ने कहा कि जेएमआई के स्कूलों और उसके छात्रों ने काफी प्रगति की है लेकिन हमें संतुष्ट न होकर लगातार और बेहतर करना है।

जेएमआई के रजिस्ट्रार ए.पी. सिद्दीकी :आईपीएस: ने कहा कि जामिया मिल्लिया ने वक्त की रफ्तार के साथ चलने की हमेशा कोशिश की है। उन्होंने कहा कि अब वक्त बहुत तेज़ी से बदल रहा है और हमें उसी रफ्तार से कदम बढ़ाने होंगे। रजिस्ट्रार ने जेएमआई के स्कूलों की सराहना करते हुए वादा किया कि विश्वविद्यालय कोष सहित उनका हर तरह से और अधिक सहयोग करेगा।

अहमद अज़ीम

पीआरओ एवं मीडिया कोऑर्डिनेटर